

Xroon dikjin Pablo ngain Tito

Pablo dajon juajna ngain Tito

1 ¹Ja'an Pablo na, thi nche'e xree Ndo Dio ko thi kuinchie'e Jesucristo. Ko je'e rua'an na ixin tsjengijna chujni ukunchie'en Ndo Dio ixin ruchunthia na ngain je'e ko satsuan na thi ndua inchin bithikaon ná ²ixin ja'an ná chunthia ná ixin thi techunxin na xru'in ncha'on se'en. Ko Ndo Dio ncheya'a ndo, ko ji'i undachro ndo kuthejan kunchjian kain thi dukon ná. ³Ko ngain ncha'on ndachro ndo ixin ruku'en, je'e ndo binthagatsuan ná ndo juajnee ndo. Ko Ndo Dio, thi binthakjan ná inaa chujni narua, je'e ndo kuetunna ndo tsjaago juajna mee. ⁴Ja'a Tito, ja'a inchin xan'na ixin chunthia Jesucristo inchin ja'an chunthia. Ja'an danchiaa Ndo Dio Ndudaa ná ko Nchaa ná Jesucristo ixin sinthanchaon ko chrjuin sinchekunu'e ansean.

Thi bitu'en Tito sinche'e nthi'a Creta

⁵Ja'an kuinthu'a nthi'a Creta, nunthe jii ngusine ndachaon, ixin runchekjexin xra bitjaan rukunchjian, ko ixin rugakee ngain

nanaa rajna ni rukethu'an ni'ngo, jañaan inchin kuetu'an. ⁶Ko thi tsetu'an ngain ni'ngo sinche'e jian ixin xru'in chujni runichja jian'a ixin je'e, ko nakua nchrii seka'o, ko xe'en sithikaon Jesucristo ko chujni runichja'a ixin anto nche'e xan jian'a o dithikaon'a xan thi ditu'en xan. ⁷Ko thi thetu'an ngain ni'ngo jian sinche'e kain ixin je'e bitu'en xree Ndo Dio, ko sinche'a xraa chujni je'o turenthe ko nche'e thi rinao, tsuñaunkua'a, rukuan'a, tsetukao'a chujni ko tsiakuen'a tumi dachaxin na ngain thi jian'a. ⁸Icha jian je'e sayée chujni ngain nchiandu'a, sinchexruxi'in sinche'e thi jian, jian ruxraxaon thi sinche'e, sinche'e thi jikininxin, ko kain ncha'on sinao se'e jian ngathexin kon Ndo Dio ko tsji naa xii nche'e jian. ⁹Ko tsji naa xii tsjaago jian inchin kuangi ngain juajnee Ndo Dio, ixin jañaan sinchegatsuan icha chujni thi jian juajna ko sinchetenkua thi chujni xraxaon ixin anto nu'e ko dithikaon'a Jesucristo.

¹⁰Ixin jii tsjé chujni dithikaon'a thi jian juajna, ko chujni ji'i nichjakua ko ncheye'e na chujni kunixin thi tjaago na, ko ngayaa ná xrajii chujni ndachro ixin ni je'a

judío rugunda sayée n̄a xru'e di'in circuncisión. ¹¹Ko kain chujni mee sinthutenkua ná n̄a ixin nchetjajin n̄a chujni ko ni nchiandu'e n̄a, ko ixin je'o tjaago n̄a thi je'a ndua ixin jaña dachaxin n̄a tumi.

¹²Ko naa profetee ni Creta ndachro: “Kain ni nunthe Creta kainxin ncha'on je'o ncheyaxon n̄a, ko te n̄a inchin kuxiigo te ngaga'a jna, ko juxon ne n̄a ko anto se'e n̄a.” ¹³¡Ko thi nichja n̄a ji'i, jaan ndua! Mexinxin ja'a nchesathe'e n̄a suji ixin jaña icha ruchunthia n̄a ngain thi jian juajna, ¹⁴ko tsin'a n̄a ko sithikaon'a n̄a thi chijni thekin ni judío ko thi thetu'an chujni idithikaon'a thi jian juajna.

¹⁵Thi chujni jian juaxraxauen, kain thi nche'e n̄a jian. Aro thi chujni jian'a juaxraxauen ko xru'in dithikaon n̄a ko je'o xraxaon n̄a thi jian'a, ko ixru'in tunu'e n̄a ixin thi jian'a jii ngain juaxraxauen n̄a. ¹⁶Ko ndachro n̄a ixin chunxin n̄a Ndo Dio, aro kain thi jian'a nche'e n̄a tjaago ixin ndua'a thi ndachro n̄a. Ko chujni te'i ningakue'en n̄a ko dithikaon'a n̄a Ndo Dio ko chro'a nche'e n̄a thi jian.

Thi tsjaago Tito ngain chujni

2 ¹Aro ja'a nchekue'en chujni je'o thi jitaxin ngain xruen Ndo Dio. ²Ko chujni udachrichjan nchekue'en n̄a ixin ndakua sinche'e n̄a, ko kain ncha'on tsjaago n̄a ixin jian thinxin n̄a, ko ruxraxaon n̄a jian thi sinche'e

n̄a, ko je'o sithikaon n̄a juajnee Ndo Dio, ko ruthjue'e n̄a chujni ko tsixi'in n̄a kain thi tangi. ³Ko kai ni nanchrichjan nchekue'en n̄a ixin sinche'e n̄a thi jikininxin ngathexin kon Ndo Dio, ko runichja'a n̄a thi je'a ndua ixin ncheketo n̄a chujni, ko rukuan'a n̄a, ko tsjaago n̄a ixin nche'e n̄a thi jian ⁴ixin jaña tsjaago n̄a ngain ni nchrii icha chjan ixin ruthjue'e xan xixi'i xan ko xe'en xan. ⁵Ko ruxraxaon xan jian thi nche'e xan, ko sinche'a xan thi jian'a, ko jian sakue'en xan ni te nchiandu'a xan ko jian sithikaon xan xixi'i xan, ixin jaña chujni runichja'a n̄a jian'a ixin thi jian juajnee Ndo Dio.

⁶Kai nichje'e kain xan xii ixin sinche'a xan thi jian'a ixin uchunxin xan thi jian. ⁷Ko ja'a Tito, tjagu'e xan kexreen sinche'e xan jian, ko are tsjagu'e xan, tjaago ixin jian nu'a ko jian nche'e kain xra. ⁸Ko kain ncha'on nche'e ko tjaago jian, ixin jaña tsusuee kain chujni ningakue'en thi jian juajna, ko chro'a runichja n̄a jian'a ixin ja'an ná.

⁹Kai nchekue'en ni nche'e xree inaa chujni ixin sithikaon n̄a kain thi ditu'en n̄a ko jaña ruchee xi najnii n̄a ko runichjangi'a n̄a xa. ¹⁰Ko tsema'a n̄a ixin jaña tsjaago n̄a ixin jian nche'e n̄a xra, ko kain chujni sikon thi jian nche'e n̄a, sinchesaye'e n̄a Ndo Dio, thi binthakjan ná inaa chujni narua.

¹¹Ko Ndo Dio anto thjuua ná, mexinxin rua'an xe'en ngata'a

nunthe ixin kain chujni rukjan na inaa chujni narua ko thi jichunxin na xru'in ncha'on se'en. ¹²Ko thi thjuua ná ndo tjagua ná ixin tsinthu'e ná kain thi jian'a, ko itsakuen'a ná thi jian'a jii ngata'a nunthe, ko ngain ncha'on te'i sintho'o ná kain thi jian, ko kain ncha'on sithikaon ná ngain ndo ko ruxraxaon ná jian thi sintho'o ná. ¹³Ko jañaá ruchu'en ná tsii thi ncha'on chrjuin, are tsii Ndo Dio Nchaa ná Jesucristo, thi binthakjan ná inaa chujni narua ko thi techunxin ná xru'in ncha'on se'en. ¹⁴Ko je'e xrajon be'en ixin kain thi jian'a bintho'o ná, ixin jañaá bintharua ná ko binthakjan ná chujnii je'e, chujni sithikaon ko sinche'e thi jian kainxin ncha'on.

¹⁵Ko ji'i thi nchekue'en na ixin sithikaon na, ko nichje'e na ko nchesathe'e na are jian'a sinche'e na ixin ja'a chunda juachaxin thetu'an, ko jañaá chujni runichja'a na jian'a ixin ja'a.

Thi rugunda sinche'e ni dithikaon Jesucristo

3 ¹Nchexraxaon kain ni dithikaon Jesucristo ixin sithikaon na ni thetu'an nunthe ko ni thetu'an rajna ko sinche'e na kain thi jian. ²Ko runichja'a na jian'a ixin inaa chujni, tsetukao'a na chujni, icha jian chrjuin runichjee choo na ko jian sakao na kain chujni.

³Ixin ja'an ná are sa'o xru'in bechunxin ná ko bagithikaon'a ná ngain Ndo Dio, ko banthaxruxian

na bantho'o ná kain thi jian'a bakiakue'en nthau'a ná, ko jian'a baxraxaon ná ko bakunchjua ná ko xru'in chujni bajinao ná ko baningaku'en choo ná. ⁴Aro Ndo Dio, thi binthakjan ná inaa chujni narua, kjuagua ná ndo thi anto thjuua ná ndo, ko kai thjue'e ndo kainxin chujni jii ngata'a nunthe, ⁵ko je'e ndo juinthakjan ná ndo inaa chujni narua ixin kuiakunua ná ndo ko je'a ixin anto jian runtho'o ná. Ko binthakjan ná inaa chujni narua ko bijma ná ko Espíritu Santo binthakjan ná inaa chujni ko untho'o ná thi jian. ⁶Ko ixin Nchaa ná Jesucristo, thi binthakjan ná inaa chujni narua, Ndo Dio chjaa ná Espíritu Santo. ⁷Ko ji'i binche'e ndo ko juinthatjañaá ná ndo thi jie ruguan ná ixin kuiakunua ná ndo ko binthakjan ná ndo inaa chujni narua ko jai techue'en ná ixin sunthe ná ngain ndo kainxin ncha'on.

⁸Ko juajna ji'i ndua, ko rina'o ixin ja'a kain ncha'on rundache na ko tsjagu'e na juajna ji'i, ixin jañaá kain ni dithikaon Ndo Dio sinche'e na thi jian. Ko kain ji'i jian ko thjengijna kain chujni. ⁹Ko dixinthe'a ixin thi ndua'a thekin inaa chujni, ko dithikaon'a ixin thi ndua'a nichja na ixin ndo dachri'i na xrachrjen. Ko duña'o'a ko thetuko'a na are nichja na ixin ley, ixin kain thi nichja na xru'in xree ko xru'in thjengijna chujni.

¹⁰Ko ja chrujan chujni je'o ncheketo chujni ko dithikaon'a

thi jian juajna xraago, ja'a nichje'e nā yoo o nii nthi'a ixin isinche'a nā jaña. Ko ja dithikaon'a nā, dantsjenda nā. ¹¹Ko ixin thi binche'e chujni mee, ja'a unu'a ixin dithikaon'a juajnee Jesucristo, ko kain thi jian'a nche'e xraguxin ixin jikininxin sue'en jīe ixin kain thi jian'a nche'e.

Thi ndachro Pablo ngain Tito

¹²Are ja'an rurua'an ko siji Artemas o Tíquico, ja'a tuen sasi'i sitsjena ngain rajna Nicópolis ixin nthi'a sathuaxin kunithjaue kin. ¹³Ko thjengijna Zenas, xi nichjaxin chujni,

ko Apolos. Ko chje'e nā thi rugunde'e nā ixin xru'in sitje'en nā ngatja nthi'á. ¹⁴Ko kain ni dithikaon Jesucristo tsangi nā sinche'e nā thi jian ko tsjengijna nā chujni rugunde'e, ko jaña sikon ni thi jian xra nche'e nā.

**Pablo juexin kjin xroon
ko rua'an juajna**

¹⁵Ko kain ni te nthi'i rua'an nā juajna ja'a. Kai nthatsa'an ñao chje'e juajna kain ni chrji'o ná jian nthi'a.

Ja'an kunixin ansenna nthatsaan ñao Ndo Dio ixin sinthanchaon ra ndo kain ra. Jaña tsu'en.